



## Parrocchia Santa Katarina V.M.

Iż-Żejtun - Festa 2019

# Meta “Il-Kardinal tal-Haddiema” żar iż-Żejtun



Charles Buttigieg

Wiehed mill-persunaġġi barranin ta' fama internazzjonali li qatt żaru iż-Żejtun ċertament kien Mons. Joseph Cardijn, il-Fundatur tal-Moviment taż-Żgħażaġġ Haddiema Nsara (ŻHN), li wara sar Kardinal u fl-2014 beda l-proċess għall-kawża tal-beatifikazzjoni u kanonizzazzjoni tiegħu.

Mons. Cardijn, li kiseb il-fama ta' “Il-Kardinal tal-Haddiema”, ġie Malta fl-1961, meta iż-ŻHN ta' Malta u l-Arċisqof Mikiel Gonzi stednuh għaċ-ċelebrazzjoni tal-Festa ta' San Ġużeppe Haddiem, fl-1 ta' Mejju, fuq Il-Fosos tal-Furjana.

Meta wasal Malta, fil-jum tal-Hadd filgħodu, 30 ta' April, 1961, fl-ajruport saritlu laqgħa kbira. Mill-ajruport, beda triqtu lejn il-Palazz tal-Arċisqof, fil-Belt, biex jiltaqa' ma' Mons. Arċisqof Mikiel Gonzi. Fil-karozza, kien hemm miegħu l-Prof. Dun Renato Cirillo, Kappillan Nazzjonali taż-ŻHN, u s-Sur Piju Spiteri, President Nazzjonali taż-ŻHN. Jakkompanjawhom kien hemm numru kbir ta' nies fuq muturi u f'karozzi.

Mons. Cardijn għadda minn Raħal Ġdid u mill-Hamrun, fejn il-Kappillani ta' dawn il-parroċċi offrewlu bukketti ta' fjuri. Fit-triq prinċipali tal-Belt, imbagħad, li dak iż-żmien kienet għadha magħrufa bħala Triq Irjali, saritlu dimostrazzjoni kbira.

Attivista taż-ŻHN li dik il-ghodwa segwa kollox, irrakkontali l-ġrajja hekk: “Filgħodu tlaqna għal Hal Luqa. Għajjatna, kantajna, qbiżna bil-ferħ meta rajna l-maħbub tagħna johroġ ferħan u żvelt mill-Viscount (l-ajruplan li wasslu Malta) fix-xemx sabiħa ta' filgħodu. U rajnieh jgħajjat, ikanta, jifraħ magħna.”

It-Tnejn filgħodu, l-1 ta' Mejju, Mons. Cardijn inawgura uffiċjalment iċ-ċentru ġdid tal-fergħa taż-ŻHN fi Triq San Pawl, il-Belt Valletta.

Wara, Mons. Cardijn żar iż-Żejtun fejn inawgura iċ-Ċentru Żejtuni taż-ŻHN, li dak iż-żmien kien fi proprjetà fi Triq Santa Katerina, ftit 'l isfel mill-Knisja tal-Ispirtu s-Santu (knisja li nbniat fl-1688 u mitt sena wara nġatatilha faċċata ġdida). Fiż-Żejtun, bħal kull fejn mar, Mons. Cardijn inġhata merħba kbira u mimlija entużjażmu. L-atmosfera fiż-Żejtun kienet immarkata wkoll mill-fatt li, fil-lejl ta' bejn il-Hadd u t-Tnejn, il-faċċata taċ-Ċentru ġiet imċappsa biż-żift.

Iż-ŻHN taż-Żejtun damu joperaw f'dan il-lokal tliet snin. Fl-1965, imbagħad, huma inawguraw Dar ġdida tagħhom, mibnija minnhom stess, fil-Misraħ tal-Knisja Parrokkjali taż-Żejtun. F'artiklu li deher fil-ġurnal ta' kuljum *Il-Haddiem* tal-Hamis, 16 ta' Diċembru, 1965, Dun Angelo Seychell, li kien iċ-*Chaplain* tal-fergħa tal-ġuvintur taż-ŻHN fiż-Żejtun, kiteb hekk:

“Iż-Żgħażaġġ Haddiema Nsara Ġuvintur taż-Żejtun nhar il-Hadd (19 ta' Diċembru, 1965) se jinawguraw id-Dar tagħhom fil-Pjazza prinċipali tar-raħal tagħhom. Dar bi tliet sulari, proprjetà tagħhom, mibnija fil-veru sens tal-kelma bil-għaraq ta' ġbinhom u bil-ġenerożità tan-nies taż-Żejtun.

“Din l-inawgurazzjoni hija mimlija tiġis. Turi x'kapaċi jagħmlu iż-żgħażaġġ tal-lum għal kawża tajba. U turi kemm hu lest il-poplu biex jgħin meta jsib min ifiehem u jedukah dwar liema huma l-bżonnijiet tal-Knisja fi żminijietna. “Hafna huma dawk li jiftakru fil-merħba kbira li kellu l-Kardinal Cardijn meta fl-1961 ġie iż-Żejtun biex jinawgura l-lokal taż-ŻHN f'parti oħra tar-raħal. Dak kien f'Mejju 1961. F'April 1964, dawn iż-żgħażaġġ sabu rwieħhom barra minn dan il-post.

“Kien dan il-fatt li ġagħalhom jiddeċiedu li hemm bżonn darba għal dejjem li jkollhom post li jkun tassew tagħhom... U l-Providenza hasbitilhom post fl-istess Pjazza taż-Żejtun.” L-ewwel ġebba tad-Dar tqiegħdet fit-22 ta' Awwissu, 1964.



Mons. Joseph Cardijn



## Parrocċa Santa Katarina V.M.

Iż-Żejtun - Festa 2019

Hmistax-il xahar wara, id-Dar ġiet inawgurata mill-Isqof Emmanuel Galea, li kien jgħix fl-Istitut Ġesù Nazzarenu taż-Żejtun u li fil-jum ta' qabel (18 ta' Diċembru, 1965) kien għalaq 50 sena saċerdot.

### Celebrazzjoni fuq Il-Fosos

Fl-istess jum tal-1 ta' Mejju li fih inawgura ċ-Ċentru taż-ŻHN fiż-Żejtun, waranofsinar, Mons. Cardijn kien milqugh bil-kbir fuq Il-Fosos tal-Furjana. Fl-indirizz tiegħu, Mons. Cardijn feraħ lil Malta għall-għadd kbir ta' haddiema u ta' zghażagħ li kien hemm prezenti għaċ-ċelebrazzjoni tal-festa ta' San Ġużepp Haddiem. Huwa qal li d-dinja kollha kienet qed tirrikonoxxi l-importanza u l-htieġa tax-xogħol, li ma kienx diżunur, iżda privileġġ u kollaborazzjoni tal-bniedem ma' Alla.

Mingħajr ix-xogħol, spjega Mons. Cardijn, la jkun hemm knejjes, la universitajiet, la skejjel u lanqas ikel. Mons. Cardijn tkellem ukoll dwar il-qrubija tal-Knisja mal-haddiema. Huwa qal li jkun iblah min jgħid li l-Knisja hija kontra l-haddiema. Kieku kien hekk, il-Knisja kienet tkun kontra Kristu, kontra l-apostli u kontra eluf ta' isqifijiet illi kienu kollha haddiema.

"Jien għext ħajti kollha naħdem biex insolvi l-problemi tal-haddiema. Ta' kważi tmenin sena, għadni nħossni zagħżuġh, għaliex inħobb il-haddiema. Jien iben haddiem fqir. Jien kburi bil-ġenituri tiegħi haddiema. Meta kien qed imut missieri, 50 sena ilu, jien ħliff li nagħti ħajti biex ngħin il-haddiema. Il-Knisja trid tgħin lit-tfal u liż-zghażagħ halli jkunu *leaders* fid-dinja tal-haddiema," qal Mons. Cardijn.

Il-fundatur taż-ŻHN għalaq l-indirizz tiegħu billi heġġeġ għall-għaqda tal-haddiema u t-tħabrik biex il-haddiema jkunu mgħejjunin fil-htigiet tagħhom. Fiż-zjara tiegħu f'Malta, Mons. Cardijn kellu wkoll laqgħa mal-membri taż-ŻHN fit-Teatru San Remo, fil-Hamrun. Gimgħa wara, il-Hadd, 7 ta' Mejju, 1961, l-Għaqdiet Reliġjużi taż-Żejtun organizzaw *rally* għaž-zghażagħ fit-Teatru Pandora, dwar "Il-Ĥajja tal-Għaqdiet fil-Parrocċa".

### "Malta, Malta"

L-għozza tal-Kardinal Cardijn għal Malta kienet minn ferm qabel ma żar il-gżira, fl-1961. Dun Benny Tonna, f'diskors li għamel bħala *Chaplain* Nazzjonali taż-ŻHN waqt *rally* tal-Moviment li sar fl-Istitut Kattoliku fit-28 ta' Marzu, 1965, qal li kien hemm okkażjoni fejn fuq talba tal-Kunsill Nazzjonali taż-ŻHN f'Malta huwa mar ikellem lil Romeo Majone, dak iż-żmien President Internazzjonali taż-ŻHN, biex jistiednu jiġi Malta għall-okkażjoni tal-1 ta' Mejju.

"Mort sibtu fil-Kwartier Internazzjonali taż-ŻHN," qal Dun Benny. "Feraħ bl-istedina, imma beda jlaqlaqli. Meta insistejt,

qalli: 'Ejja mmorru għand Cardijn'. Dħalna f'uffiċċju. Ġejt wiċċ imbwiċċ ma' qassis imħabbat, xiħ, imma mimli saħħa u qawwa. Romeo introduċieni. Cardijn beda jgħajjat bil-ferħ: 'Malta, Malta. Għannaqni miegħu. Is-suduzzjoni li kelli għalih ghebet, għax kont sibt ħabib. Lil Romeo qallu: 'Mur, mur.' Dak ftit kien ried u f'kemm ili ngħid, irrangajna. Jien bqajt mgħaġġeb nistudja lil Cardijn."

Dun Benny reġa' ltaqa' ma' Mons. Cardijn fl-1961, meta ġie Malta. Ltaqa' miegħu fid-dar ta' Dun Ġwann Dimech, fejn qagħad meta kien f'Malta. Dak iż-żmien, Dun Benny kien iċ-*Chaplain* tas-Sezzjoni taż-ŻHN tar-Rabat, li kien beda hu stess ħames snin qabel.

Laqgħa oħra, it-tielet waħda, li Dun Benny kellu mal-Kardinal Cardijn kienet f'Ruma waqt it-Tielet Sessjoni tal-Konċilju Vatikani II. Il-Kardinal Cardijn għanqu miegħu. "Qalli biex noqgħod bilqiegħda. Hu baqa' bilwieqfa, mimli enerġija. Jitkellem, jippassiġġa u b'dawk għajnejh żoroq u safja, b'dak il-wiċċ deċiż, xagħru abjad u dritt, b'dawk il-ġesti kbar ta' jdejh, jgħidli bi kliem rizolut kemm iħobb liż-zghażagħ Maltin."

### Moviment li nfirex mad-dinja

L-ewwel kungress tal-Moviment Żgħażagħ Haddiema Nsara sar fil-Belġju, fejn beda, fl-1925. Il-moviment beda jiġbed l-attenzjoni ta' zghażagħ haddiema f'diversi pajjiżi. L-ewwel kungress tal-moviment barra l-Belġju sar fl-1927, fi Franza. Fl-1945, twieled ukoll f'Malta, bl-inizjattiva ta' Patri Mikiel Galea S.J.

Ir-riħ taż-ŻHN mexxa sal-punt li nħass il-bżonn li ssir attività internazzjonali li tlaqqa' r-rappreżentanti tal-fergħat diversi tal-Moviment. Ġie deċiż li jsir *rally* f'Ruma li, f'Awwissu 1957, saret id-dar temporanja ta' 32,000 zghażagħ haddiema minn 80 pajjiż. Kienet manifestazzjoni mimlija enerġija u ferħ zagħżuġh u wkoll esperjenza spiritwali. Wara r-rally iltaqa' l-ewwel kunsill taż-ŻHN Internazzjonali, b'kostituzzjoni approvata mis-Santa Sede. Fil-21 ta' Frar, 1965, Fr Cardijn ġie kkonsagrat isqof mill-Kardinal Joseph Suenens. Il-motto li għażel kien, *Evangelizare pauperibus* - Evanġelizzazzjoni tal-fqar. L-għada, 22 ta' Frar, il-Papa Pawlu VI innominah ukoll Kardinal.

Fl-aħħar ktieb tiegħu, Cardijn stqarr li l-Moviment hu mibni fuq il-konvinzjoni li kull haddiem, hu min hu, għandu missjoni personali f'data lilu minn Alla, biex iheġġeġ lil shabu ma' Alla.

Il-Kardinal Joseph Cardijn, li twieled f'Sehaerbeck, distrett ta' Brussell, fil-Belġju, fit-13 ta' Novembru, 1882, miet fl-24 ta' Lulju, 1967, fl-età ta' 84 sena, fil-Belġju wkoll. Huwa ġie midfun fil-Knisja tal-Madonna, f'Laeken.